

Regelmoatig presentere vieër os “Bie Wieze Van Sjpreëke”, in de Trompetter. Vier nuëdige jieëderree oet om hie aan deel te numme. Doer ´n sjtukske te sjrieve en noa onge sjtond e-mail adres te sjikke, of om ´ns langs te komme op een van os oavende; de 2^e moandig van de moand om 20.00 oer Schoolstraat 4 in Broenssem.

Sjoeën

’t Sjunste va dizze welt,
is neet ´t good of ´t geld.
’t Is went vruid mit leed,
i leefde weëd gedild.

’t Sjunste va dizze welt,
is wat ummer deet mittelle.
De leefde gans gewis,
die nog ummer ´t sjunste is
Jan Halmans

D’r langste daag...

... van ’t joar is alwer vuurbei.
’t Is ummer wer d’r daag van de uëverwinning en d’r daag van de nederlaag.
Want ’t langste is ummer ’t kótste bei ’t kótste, en hoeëger es hoeëgzoeëmer besjteet neet.
Gans einfach !
Dit joar hóng ing nederlaag in de lóch
’t Wingde hel en de grieze wólke zoate vol reëge.
En zoeë góng ’t dan óch, ieësj sjtille dreuvige fiezelreëge, doanoa heller en es letste mit bek tegeliek.
Joamer, mar d’r letste zónsongergank van d’r langste daag zou dus aan mieng naas vuurbei goan.
Mar teëge nuëge oer woeëde de wólke almieëlich dunner en waarechtig...teëge haoftieën brook
tochnog ´n krenklich bleek zunke durch aan d’r westeleke hieëmel.
De ier van d’r langste oavend woar toch nog op ’t nipperke gered.
Vier hóbbe al joarelank d’r vrechste meële van gans Zuudlimburg es noaber.
Dizze zoeëmer houw’e zich vas en zieëker vuurgenómme d’r gans get bezóngers van te make.
Op de sjpits van ’t daak keek’e nog effe noa ’t letste leeg en begós te fleute.
Neet geweun, ne ne, heë begós mit ing paar bazuunsjtoeëte die oet ´t deepste van zieng meëlebrós
koame.
Wie heë noa zieng mening d’r richtige toeën houw gevónge, aapde heë ing liesterke noa, en ing
hegkemusj, en ing bookvink, en nog ´n paar.vuëgel oet de volière woeëvan ich de naam neet ken.
Doanoa ieësj begós heë mit zien ege wirk.
Ich loesterde, of beëter gezag ich genoat, want d’r is nieks wat mieë midzoeëmers klint es ing meële
op d’r langste oavend, en ich wis óch dat vanaaf hūj alles kótter doert.
Behalve ’t wachte óp d’r nieëgste midzoeëmer, en óp al die angere dinger die zich, umdat ze de langste
zunt, ’t kótst bei ’t kótste zunt

Thei Janssen

Tour de France

Sjtitterind in de zon
Bontje kluëre in ´n lang lintj
Allemaal in topsnelheid achteree
Wapperende hoare in de windj
Dan weer sjravele en sjoefte in brennende zon
´t Zjweet dat lupt hun uëver der zak
Woarom heët ´sleven Hieër
Die berg toch zoeë hoeëg gemak?

Wiel Roeselers

Sjpieëltuin

Vier sjpieële in der zoeëmer i ´t ekebuusjke
Ze neume ´t der "buschkesberg"
Mit zien sjokkele e groeëte glietsjbaan
De moeëders zitte mit der kofte aan ´t dusjke
De poete make leëve dat geet doer bee en merg
En went de poart toe geet, hubbe de sjechte weer vrie baan
En de zangvuëgel fleute de sjoëenste milledie in ´t ekebuusjke

Jan Halmans

Der verjoardaag van oma

Is de oma joarig
Dan is dat ´n groeët fieës
Alle kinjer komme op heem aa
Eëte en drinke wie ´n bieës
Zoeë geet dat al joare
Ze keke der noa oet
Nao der verjoardaag van oma
Dan is der leëve in de boet

En oma, ocherm dat miensj
Woar aan ´t sjravele en zurge
Huuje de kauw sjottel
De vla hoal ich waal murge
Alleen de litste joare
Woeërd deë ambras inne hinjer
En noe ligkt de organisasie
Van der verjoardaag bie de kinjer

´t Marie dat makt ´t eëte
Dat deed os Marie toch geer
Alleen sjilt ´t zich al joars
Mit ziene keël, der Beer
Went deë mot mit eërpel sjepe
Soppevleesj sjnieje, unne sjille
En knottert de ganse daag
Dat die angere hun mer loate helle

Ozze Harie deë deed ooch get
Deë zurgt vuur de drank
Der erme jong is aan 't sjelepe
Der ganse zoaterdag lank
Dat is heuëm ooch geroaje
Knottert dan der Beer
Went Harie zuupt 't mieës
Heë hat ze zelf veuël te geer

En os Fien dat makt inne kook
En bikt ooch nog de vlaas
Doa zits doe ummer bie
Mit dien groeëte naas
Der kook is kletsj, de vlaa te druëg
't Zal ooch dit joar waal mislukke
Beer doe mos neet zevere
Oots verleije joar zieëve sjtukke

Ozze Zef deë bringt de sjteul
Get dusje en get benk
En heë zit in de gaard 'n tent
Die heë lieënt van Arets Henk
Och deë sjtomme achteruëver
Dat is get wie 'n peërd
Veurig joar heët heë
Der ganse koeëlhof plat getreëd

En der Hub deë deet seëre
Mit lampe, sjlingere en vanal
Och deë gek mint ummer
Jieëder fieës is karnaval
Went heë mer geen reë hilt
Ummer weer zonne domme kal
Noa de tieënde pot beer
Sjleet zien versjtandj op hol

En zoeë geet noe al joare aan oma
De verjoardagssjtres vuurbiej
Ze hoeft nurge aa te dinke
Zich alleen te vruije en is bliej
De kinjer om heur heer
Same in gewoapende vreij
Oma mirkt 't allemoal neet mieë
Hat nieks gemirkt van de beheij
Ze zit de kuënegin te sjpieële
Kiekt 'ns langs de ganse rie
En vrieëgt aan 't inj gans einfach
Zit gier ooch allemoale hiej?

Wiel Roeselers

Beleëf inne nuje Murge

's Murges weer op moge sjtoan,
En wieër mit dien leëve kinne goan.
Gezondj en oan zurge,
't kinne beleëve van inne nuje murge.
Dat gebuëre is ooch genete van 't leëve
Went doa ligkt de basis om van al te beleëve!

Dus bis dankbaar en geneet van jieëdere daag,
Egaal wat deë dich bringe maag!
Went soms sjient de zon, soms is 't reëgeweer,
Mér 't leëve is kort, dus hub 't geer!
Bedink dich: alles kumt weer good,
Put oet die gedachte ummer nuje mood!

Ron Logister.

Reperasies...

... aan dienge auto betekend ummer dat'ste oane zits.
D'r gank noa ing garaasj vuur 'n reperasie van d'r auto is vuur mich ummer 'n geleëgeheid geweeë
woeë ich ing afsjuwelige hieëkel aan houw.
Óch al hób'ste in 't echte leëve get gans bezóngers oetgevónge, get woeë de ganse welt óp zoat te
wachte, in ing garaasj kriegs'te ummer wer de indruk wieëniger belangriek te zien es inge krómme
radsjuëtel.
De klassieke fout is 't binnesjpatzere en wachte bis inge van 't perseneel in uëveral op dich aaf kumt.
In inge winkel sjprikt 't perseneel dich aa, in ing garaasj noeëts.
Doa sjtees'te da, wie d'r Jan mit d'r kótte hingernaam, tussje brugke en wirkbenk, tussje öalvater en
blikke sjmiervet, en doe weëds totaal en gans effiesjent genegeeëd durch jieëkerinne.
Mien eege theorie is dat 't hei geet um ing soat geheime psychologesje test.
Wie langer das'te sjtees te twiefele, wie wanhopiger das'te kieks, wie hoeëger de reëkening.
Noa joarelange ervaring woar ich noe zoeëwiet dat ich in hoeëg tempo de garaasj i'rende, dierek op d'r
ieësje d'r beste uëveral aasjtórmde en mit ing oetsjtroaling van groeëte deskundigheid uëver mienge
auto begós te moele., woeëbei ich óch nog loog dat ich 't al lang zelf gerepereerd houw wen ich mar get
mieë tied houw, en wen ich de sjmierput achter ós hoes mar neet houw umgebouwd tot vusjvier.
Ich hób gaaring versjank van 'nne automotor, en ich hób óch noeëts ing sjmierput in d'r gaad gehad,
mar d'r effek woar toch van deë aad dat ich dierek woeëd durchverwieëze noa d'r sjefmonteur, deeë
zich achter 'n besjtelbuske houw versjtópt um ing gedragsanalyse van d'r klant te make en deeë ich
dierek ing dieke sigaar presenteerde.
Mar intussje is 't ee en 't anger verenderd.
De garaasj hat ing onnumbare barrikade tussje d'r klant en de werkplaatsj geplaatsjt, in de vorm van ing
balie.
Doa achter sjteet ing sjoëen vruike dat jüs zoeë wieëning van auto's aafwit wie ich.
't Hat ginge uëveral aa, rookt óch ging sigare en is neet geïntresseerd in mienge dómme kal.
En de reëkening..?
Wer genau wie vreuger..!

Thei Janssen

Klene dinger ieëre

't Leëve is 'n fieës op jieëder moment,
Doa van genete kost dich déks gene cent!
Of de dinger noe groeët zunt of kleen,
Beleëf ze, maak van dien hart gene sjteen!
Want weë de klene dinger neet ieërt,
Heët in zieën leëve neet veuël gelierd!

Ron Logister.

Alles dele

Ing oad köppelke van uëver de 80 joar geet bie Mc Donalds eëte.
Ze zette zich aa inne dusj en d 'r man geet noa de tieëk en kumt trük mit éé bruëdje, éé porsie friet en éé glaas cola.
Heë sjniet 't bruëdje genau durch 't midde en legkt de hoafsjeet bei zieng vrouw op d 'r dusj.
Dan kiept heë de friete op inne groeëte telder, dild ze in twee eëve groeëte hupkes en legkt ee hupke vuur zieng vrouw op d 'r dusj.
Heë drinkt ing sjlüksjke cola en dan drinkt zieng vrouw óch ing sjlüksjke.
Heë begós te eëte en zieng vrouw zoat te kieke.
Ich zoot aan 't dusjke doaneëve , bekeek mich dat de ganse tied en kreeg mitlieje dat die twee erm ouwe lüjkes zich alles móste dele en zich neet mieë es éé porsie kóste permitere.
Ich zag teëge dat vruike "medam, besjtel gerus mar nog ing porsie, ich zal de reëkening waal vuur uch betale"
Mar 't vruike zeeët "dat hoof neet heer, vier zint al 60 joar getrouwd en v 'r zint gewend ummer alles te dele"
Ich góng wer zitte en ich zoog dat 't vruike nieks oot.
Ze bleef wachte ,ongerwiel höare man zieng helft wier óp oot.
Ich kós 't neet langer aazieë , boog mich vuuruëver noa de vrouw en zag ' "medam, eët mar ruiig uch gedilte óp, ich besjtel nog waal ing ekstra porsie"
Mar 't vruike zag wer "ne heer, d 'r zeet bedankt, vier zint gewend alles same te dele"
Woeë-op ich zag " woeë-um wacht gier dan zoeë lang óm te beginne mit eëte ? "
't Vruike zeeët..."ich wach óp zien koensgebit"

Thei Janssen

Zoeëmervej

De zoeëmerzon sjient zien sjtroale
Uëver buusj en beënj en landj
Wermt de welt wie 'n wulle dikke
Vier ligke geborge in heur handj

In good en geël gevange
Sjteet 't koare van wiets te winke
En langs dat geël wie 'n guirlande
Zuust-e koareblome blinke

Langs 't sjeet sjteet wie 'ne soldoat
Sjtaats en sjtols der noeëteboom
Mit zien harkerige hote erm
Te reke noa witte wolke van room

Es of heë ze wilt weëre
Weg van 't pallet mit zoeëmerklüere
Krek es of heë zigke wilt
"Ich loat mien vrej neet versjtuëre"
Wiel Roeselers

Kampere

Op 't lets van nuëgetieën vief en fiefdig,
koam ich toes noa twieë joar trope.
Dat is achteraf gezieë
toch nog good aafgelope.
Gelukkig woar ich toen wer toes.
Ich goan nit mieë zoeë wiet van hoes,

Vreuger ginge we kampere.
Ummer same mit de kinger,
mit ing tent of caravan,
want ze woaren toen nog klinger

V'r ginge toen noa Valkeberg,
dat woar lekker kôt bie hoes,
mar wie ze al get groeëter woare,
kós dat neet mieë bekore ,
en ginge we vakans in Sjpanje viere.
Dat doge v'r hieël get kiere,
mar noeëts langer es twieë weëke,
dan hou ich 't waal bekieëke

Die vreemde bedde zint ing krüts.
Geëf mich mar mien ege püs,
Ich bin al vöale joare mit pensioeën,
en hoof noe neet mieë vöal te doon,
Ich bin nog ummer hieël geer toes,
en blief óch noeëts mieë lang van hoes.

Thei Janssen

Wiesheed

Vanaaf 't gezag neet mieër geaccepteerd is, is der gezagsdreëger ene pipo, de grotste moel baasje en der gewuëne miensj 't haasje

Niet jieëder oud wief is 'n vrommesj.

Huuje woar der kick-off van der task-force deë 't target heët dat alle boetelenjer verplich Hollesj motte lieëre.

Wiel Roeselers